

75 sena ta' ħidma fil-Parroċċa tal-Mellieĥa Sorijiet Ulied il-Qalb ta' Ġesù



Sr Pauline Farrugia

Kull pass fil-ħajja jibda b'ħolma. Kienet il-ħolma ta' Dun Franġisk Debono li għamel hiltu biex jara s-sorijiet Ulied il-Qalb ta' Ġesù fil-parroċċa tal-Mellieĥa. B'ferħ kbir u b'entużjażmu s-sorijiet bdew il-missjoni tagħhom fil-Mellieĥa fl-10 ta' Mejju 1938.

Kienet Madre Dolores Maistre, is-Superjura Ġenerali ta' dak iż-żmien li aċċettat din l-istedina. L-ewwel komunità kienet immexxija minn Madre Angelika Compagna. Kien dakinhar li bdiet l-ewwel komunità meta Dun Paul Cauchi, il-vigarju tar-religjużi, qaddes u bierek id-dar u dak inhar stess beda jinżamm is-Santissimu sacrament. Min jaf kemm ħin għaddew is-sorijiet quddiem l-Ewkaristija jitolbu għall-Melleĥin.

Is-sorijiet mill-ewwel mimlijin biż-żelu u bl-Ispirtu tal-fundatrici, il-Qaddejja t'Alla Madre Maria Teresa Nuzzo, ingħataw għat-tagħlim u formazzjoni lill-bniet u tfajliet. Beda jingħata tagħlim lit-tfal bejn it-tlieta u l-ħames snin bi preparazzjoni għall-iskola primarja. It-tfajliet kienu jiġu ppreparati u fformati b'mod ħolistiku kemm fil-ħajja spiritwali kif ukoll f'tagħlim ieħor bħal rakkmu eċċ. Barra dan tliet sorijiet bdew jgħallmu fl-iskola elementari tal-Gvern.

Is-Sorijiet ġew mitluba mill-Kappillan biex ikun hemm preżenza tas-sorijiet fis-Santwarju tal-Madonna tal-Mellieĥa. Il-preżenza tagħhom fis-Santwarju kienet mezz fejn ħafna nies sabu l-faraġ permezz tas-sorijiet. Is-soru kienet dejjem lesta tisma' lil dawk il-persuni li kienu għaddejjien minn xi problema għax il-Melleĥin dejjem emmnu li s-sorijiet jitolbu għalihom. Il-preżenza tas-soru fis-Santwarju kienet u għadha s'issa mezz ta' konsolazzjoni għal ħafna.

Is-sorijiet dejjem poġġew f'qalbhom u fil-manjieri tagħhom l-ispirtu tal-Fundatrici tagħhom fix-xogħol li jieħdu ħsieb tat-tfal u tfajliet. Kienet Sr Elena Xuereb (is-superjura ta' dak iż-żmien) li bdiet it-tagħlim tal-katekiżmu lil kbar u ta' kull

l-ewwel ġimgħa tax-xahar kienet torganizza siegħa Adorazzjoni fil-kappella tas-sorijiet iddedikata lill-Qalb ta' Ġesù. Kienu wkoll jiġu organizzati rtiri għax-xebbiet. Barra l-appostolat li diġa' semmejna, is-sorijiet bdew jagħtu l-lezzjonijiet tal-pjanu lit-tfal u liż-żgħażaġh.

Sitt snin wara, fl-1 t'Awwissu 1944 is-sorijiet marru minn dar nru 142 għad-dar nru 143 fi Triq il-Kbira. Fi żmien il-gwerra din kienet tintuza bħala klinika fejn anke suldati ġew ikkurati. Kien fid-29 ta' Jannar 1947 meta Madre Scolastica Dimech saret is-Superjura Ġenerali rat kemm ġid qiegħed jagħmlu s-sorijiet kemm bl-eżempju kif ukoll bl-appostolat li qed jagħmlu. Dan ifisser li d-dar kellha tikber għal komunità ta' 10 sorijiet.

Madre Scolastica baġġtet petizzjoni lill-Arċisqof Gonzi permezz ta' applikazzjoni biex tingħatalhom biċċa mill-art imsejja "Il-Wied ta' Santa Marija" fi Triq il-Kbira. F'parti mid-dar inbniet skola għat-tfal bejn it-tliet snin u sitt snin. Id-dar tlestiet fl-1973 u Sor Kurċifissa Bonnici kienet l-ewwel superjura ta' din id-dar il-ġdida. Id-dar ġiet mogħtija l-isem ta' Dar Santa Tereza.

Il-lum f'din id-dar isiru seminars għall-adoloxxenti bejn l-għaxra u ħmistax-il sena biex nagħtuhom valuri morali. Kull xahrejn isir irtir għall-adulti. Barra minn hekk kull l-ewwel Erbgħa ta' kull xahar isiru laqgħat għax-xebbiet u n-nisa. Kull l-ewwel Ġimgħa tax-xahar Ġesù Sagramentat ikun espost għall-Adorazzjoni bejn id-9:00am u l-11:30am. Bejn l-10:30am u l-11:30am l-Adorazzjoni tkun organizzata, ħafna drabi mill-lajċi li qed jgħixu l-ispirtwalità tagħna.

Il-lum minflok *Nursery School* nagħtu servizz ta' *Day Care* għat-tfal iż-żgħar ta' bejn tmien xhur u tliet snin. B'dan is-servizz qed ngħinu l-ommijiet li jkomplu jaħdmu. Dan is-servizz huwa ferm utli u apprezzat ħafna, bih jintlaħqu diversi familji żgħażaġh li jafdaw lil uliedhom b'fiduċja sħiħa fis-soru li ser tagħti formazzjoni ħolistika barra mill-

edukazzjoni akkademika li soru tiffirma l-qalb b'valuri sodi. Dan iċ-ċentru jismu "Child Jesus Edu-Care Centre". Dawn it-tfal tant jieħdu gost fiċ-ċentru li ħafna minnhom meta jmorru fl-iskola formali jibqgħu jiġu fil-vaganzi. Dan iċ-ċentru jgħin biex ikunu preparati għall-iskola regolari u jgħin biex jissoċjalizzaw ruħhom.

Is-Sorijiet illum għadhom jgħallmu d-duttrina flimkien ma' katekisti oħra fiċ-Ċentru Parrokkjali. Barra mill-attivitajiet li semmejna l-lum id-dar tal-Mellieħa tintuża wkoll għal gruppi li jixtiequ jagħmlu esperjenza ta' talb, jew għal seminars għaž-żgħažagh jew adulti. Din id-dar għal dawn l-aħħar tmintax-il sena ziedet funzjoni oħra, dik ta' "Dar Generalizia", dan ifisser li f'din id-dar toqgħod il-Madre Ġenerali flimkien mal-kunsill tagħha. Din id-dar permezz ta' benefatturi tiegħu ħsieb tghin lil ħafna tfal biex imorru l-iskola fil-missjonijiet tal-Kongregazzjoni tagħna fl-Indja, il-Kenja, fit-Tanzanija, u l-Filippini. Grazzi lil ħafna Maltin u Għawdxin li b'generożità

kbira qed jibdlu l-kundizzjoni tal-ħajja ta' ħafna tfal għax qed jagħtuhom l-opportunità li jmorru l-iskola.

Grazzi mill-qalb lin-nies kollha Mellieħin ta' kemm dejjem apprezzajtu u ħabbejtu dak li s-sorijiet "Uljed il-Qalb ta' Ġesù" jagħmlu bil-preżenza tagħna fostkom. Grazzi ta' kemm dejjem ħsiebtu fina. Grazzi mill-qalb f'isem kull soru li ħadmet fil-Mellieħa dejjem ħassitha waħda minnkom.

Inroddu ħajr lil Alla li tana l-grazzja li għal 75 sena ħdimna magħkom bħala familja waħda. Il-kliem mhux biżżejjed biex ngħidu grazzi lil Mulej għal gid kollu li għamel magħna permezz tagħkom. Aħna nwegħdukom li nitolbu ħafna għalikom. Nitolbukom titolbu għalina u għal ħafna żgħažagh biex jekk il-Mulej isejjilhom għal ħajja reliġjuża jwiegħbu b'generożità kbira. Permezz ta' vokazzjonijiet godda, ix-xogħol li qed nagħmlu jkun jista' jtkompla.

Il-qalb ta' Ġesù tkompli timla lil qalbkom bl-imħabba u l-generożità.

beautymood
hair + beauty salon



Mon.: 9.00 - 14.00
Tues. - Sat.: 9.00 - 18.00

28, St. Helen Street, Mellieħa

t: 2152 3514

 facebook.com/BeautyMoodHairBeautySalon